

সেট কোড বিভ্রান্তি
অভিভাবকরা বোর্ডের
সিদ্ধান্ত মানেনি

বিশ্ববিদ্যালয় প্রতিবেদক : ১৯৯৬ সালে এসএসসি পরীক্ষায় সেট কোড জটিলতায় পাস করা ছাত্রছাত্রীদের অভিভাবকরা উত্তরপত্র পুনর্মূল্যায়নের দাবি জানিয়েছে। তারা ৫ আগস্টের মধ্যে এ ব্যাপারে ব্যবস্থা গ্রহণ না করলে পরবর্তী কর্মসূচি ঘোষণার হুমকি দিয়েছে। উল্লেখ্য, অকৃতকার্য ছাত্রছাত্রীদের উত্তরপত্র পুনর্মূল্যায়ন করা হয়নি কোনো নম্বরও দেয়া হয়নি। শুধুমাত্র উত্তরপত্রে কম্পিউটার দেখানে '০০০'র নিচে বসানো হয়েছে 'পাস' শব্দটি। অভিভাবক সমন্বয় কমিটি বোর্ড কর্তৃপক্ষের অমানবিক সিদ্ধান্তের প্রতিবাদ করে বলে, সেট কোড পরীক্ষার অংশ নয়। ছাত্রছাত্রীরা সেট কোডের পরীক্ষা দেয়নি। এসএসসি পরীক্ষা দিয়েছে। তা ছাড়া উত্তরপত্রের কিংবা এডমিট কার্ডের কোথাও লেখা ছিলো না সেট কোড না লিখলে বা সেট কোড ভুল করলে উত্তরপত্র বাতিল হবে। সুতরাং সেট কোড সংক্রান্ত জটিলতায় ক্ষতিগ্রস্তদের উত্তরপত্র যথাযথ মূল্যায়ন করে তাদের নম্বর দেয়া উচিত। এটা তাদের মৌলিক অধিকার। তারা জানান, বোর্ড কর্তৃপক্ষ জেদের বশবর্তী হয়ে কৌশলগতভাবে ছাত্রছাত্রীদের এ ধরনের কঠিন শাস্তি দিয়েছে। অভিভাবক সমন্বয় কমিটি জানায়, পৃথিবীর কোথাও শূন্য দিয়ে পাস লেখার উদাহরণ নেই। এ ফলাফল নিয়ে ক্ষতিগ্রস্তরা কোনো ভাল কলেজে ভর্তি হতে পারবে না। পরবর্তী পর্যায়ে শূন্য পাওয়া বিষয়ে বিশ্ববিদ্যালয়ে উচ্চশিক্ষা গ্রহণ করতে পারবে না। এমনকি বিদেশে উচ্চশিক্ষার ক্ষেত্রে শূন্যযুক্ত ফলাফলপত্র বিবেচিত হবে না।